

İşimizi ASANlaşdıran könül adamları

Hər insan öz həyatının könüllüsüdür əslində. Özü üçün nələrsə etdikdə qarşılığında mənfəət gözləmir, nəsə ummur. Hər şeyi cani-könüldən edir. Bir də var başqalarına könüllü xidmət etmək...

Hansısa sahədə könüllü fəaliyyətlə məşğul olmağın insanın özü üçün könüllü nələrsə etməkdən bir fərqi var. O da əldə etdiyinin özünə bərabər digərlərinə də xeyirli olması...

Ətrafımızda çoxdur belələri - bu humanist yola qədəm qoyub insanlara könül gözü ilə yardım edənlər... Elə indi də onların əhatəsindəyik, başqalarının xeyri üçün təmənnəsiz xidmət göstərən könüllülərlə bərabərik... Bu könül adamları ilə söhbətləşmək, iş prosesləri ilə maraqlanmaq üçün 1 sayılı "ASAN xidmət" mərkəzindəyik...

Qapıdan içəri addımını atar-atmaz işinin asan olacağı gün kimi aydın olur. Çünki mehriban personal, işlərinin rəvan getməsi üçün əllərindən gələn köməyi əsirgəməyən könüllülər vətəndaşları gülərlə qarşılayır, onları lazımi yerə istiqamətləndirir, problemlərini minimum vaxt ərzində həll etməyə çalışır və elə gülərlə də yola salırlar.

“Könüllülük stereotipləri qırmağıma kömək etdi”

Burada 100 könüllü gündəlik olaraq 3 növbədə fəaliyyət göstərir. Könüllülər işə ilk olaraq növbə aparatlarından başlayır. Yəni ilk işləri buraya gələn insanlara növbə aparatlarında kömək etmək olur. Daha sonra isə anket doldurur, ərizə yazır və digər işləri icra edirlər.

